

చం.

అనుదినమే మహీపతి ప్రయాణము గూర్చి పురాన ఘోషణ
మ్మును బొనరింతురో విభుని పుష్కరలోచను రంగనాథునిన్
గనుటకునంచు నా నృపశిఖామణియౌ కులశేఖరాఖ్యు నె
మ్మనమున నే దలంచుచు నమస్కృతి చేయుదు సాదరమ్ముగన్ (1)

సీ.

శ్రీవల్లభాయంచు దేవదేవా యంచు
వరదాయకాయంచు హరియటంచు
సత్కృపాపరయంచు జలజేక్షణాయంచు
భక్తప్రియా జగత్పతియటంచు
భవమోచనాయంచు భద్రరూపాయంచు
నఖిలలోకైక నాథా యటంచు
నాగరాజశయన నారాయణాయంచు
సకలలోకనివాసి శౌరి యంచు

తే.గీ.

పలుకు పలుకున భక్తి భావమ్ము జిలుక
నీదు నామ మంత్రములనే నిర్మలమతి
పలుకవలె గాక నా జిహ్వా సలలితముగ
స్వామి గోవింద గోవింద శ్రీముకుంద! (2)

ఉత్సాహ.

జయము దేవ దేవ నీకు జయము దేవకీసుతా
జయము వృష్ణివంశ దీప జయము కృష్ణ శ్రీధరా
జయము మేఘ నీలగాత్ర జయము కోమలా హరీ
జయము సుందరా ముకుంద జయము భూభరాపహా (3)

చం.

శిరమును నీ పదాబ్జముల చెంతను నిల్పుచు నేను వేడుదున్
స్థిరమతి నొక్క కోరికనిదే వినుమయ్య త్రిలోకపాలకా

మరపును జెందరాదు సుమి మానసమందున జన్మజన్మలన్
నిరతము నిన్ స్మరించుట వినీల శరీర ముకుంద మాధవా (4)

సీ.

నీ పాదపద్మ సన్నిధి నేను మ్రొక్కుదు
నిశ్చల భక్తితో నిగమ వేద్య
అద్వంద్వ హేతువే యదియంచు నాత్మలో
భావమేదియు లేదు దేవ దేవ
ఘోర కుంభీపాక నారక బాధలు
తప్పింపుమనెడు ప్రార్థనము కాదు
రమణీమణుల కూడి సుమవనమ్ములలోన
జెలగుట కోరనో చిత్స్వరూప
తే.గీ.

జన్మ జన్మములందు నా స్వాంతమనెడు
స్వర్ణసాధమునందు భావనమొనర్చు
చుందు నీ తత్త్వ మొక్కటే యొప్పు మీర
స్వామి గోవింద గోవింద శ్రీ ముకుంద (5)

తే.గీ.

లేదు కోరిక ధర్మ కామాదులందు
భాగ్యములనేని నా పూర్వ భవములందు
కర్మములబట్టి ఫలితముల్ కలుగనిమ్ము
గుండె నిండుగా భక్తియే యుండు గాక (6)

తే.గీ.

నా నివాసమ్ము భువినేని నాకమందు
నేని నరకమందైన నో దానవారి
నేను కోరెడి దొక్కటే నీ పదమ్ము
లందు నిశ్చల భక్తి నిమ్మా ముకుంద (7)

తే.గీ.

స్వామి నీ పాద పద్మ పంజరమునందు
నిప్పుడే చేరుగాక నా హృదయ హంస
ప్రాణముల్ పోవు వేళ కఫాదులెల్ల
కలుగు గొంతుతో నే బల్క గలనె దేవ (8)

చం.

అనవరతమ్ము నే దలతు నాదరమొప్పు జనార్దనున్ హరిన్
వనరుహనేత్రు చిర్నగవు భాసిలు పుల్ల సరోరుహాననున్
ఘనరుచిమంతు నంద సుతు కామిత దాయకు నిన్ బరాత్పరున్
వినుత గుణాభిరాము మునిబృంద సమర్చిత పాద పంకజున్ (9)

తరలము.

కరము లంఘులు వారిజమ్ములు కన్నులోప్పగు మీనముల్
విరివిగాగల స్కంధముల్ బహువీచులై తనరారు నీ
హరి సరస్సున నేమునింగిన యంత నాశనమొందు దు
ర్భర భవార్తి ముకుంద చేకురు భద్రముల్ సుఖ శాంతులున్ (10)

తే.గీ.

సరసిరుహ లోచనుని శంఖ చక్ర ధరుని
మురహారుని భక్తి నెన్నడు మరువ వలదు
హరిపదాంబురుహ స్మృతి యమృతసమము
దాని కంటెను సౌఖ్య మేదేని లేదు (11)

స్తో.

భయమొందుటేలనో స్వాంతమా కరినమౌ
యమబాధల దలంచి యనవరతము
పాపమ్ములను శత్రువర్గముల్ మననింక
నేరీతినేని బాధించలేవు
మన స్వామి శ్రీస్వామి మనకు రక్షకుడుగా
నున్నాడు మనలోన నొప్పుమీర

ఆలస్య మికయేల నా భక్తసులభుని
ధ్యానమ్మొనర్చుమా యాదరమున
తే.గీ.

నెల్ల లోకుల వ్యసనముల్ డుల్లజేయు
నా ముకుందుడు తన భక్తులైన యట్టి
వారలను బ్రోవజాలడే? వమ్ము కాదు
స్వామియెడ భక్తి సర్వార్థ సాధకమ్ము (12)

సీ.

సంసారమను మహా సాగరమ్మున ముంగి
ద్వంద మారుతముల బాధలొంది
ఆలిని బిడ్డల నందర బోపించు
నట్టి భారమ్ముతో నణగువాని
విషయ సౌఖ్యములను విషమతోయములలో
మునుగుచు నిక్కట్లు పొందు వాని
తీరమ్ము నెట్లని జేరు నుపాయమ్ము
తెలియక యార్తితో నలగువాని
తే.గీ.

నాదుకొని తీరమును జేర్చునట్టి నౌక
యొక్కటే సుమ్ము నమ్ముమా యో మనమ్ము
శ్రీమహావిష్ణు పద సరసిజములందు
నిశ్చలంబైన భక్తియే నిత్య రక్ష (13)

చం.

కరము భయంకరమ్ము భవ కంధి కదా యను భీతి యేల? దు
స్తరమది కాదు చిత్తమున శంకలు మానుము దేవదేవు శ్రీ
హరి చరణాంబుజాతముల యందలి నిర్మల భక్తి చేర్చు స
త్వరము భవాబ్ధి తీరమును భక్త శరణ్యుని జేరి గొల్వుమా (14)

సీ.

ఆశలే సంసారమను మహా సాగర
మందు నొప్పారెడు నంబువులుగ
దారాసుతాదులు ధన ధాన్య సంపద
లందు మోహమ్ముట నలలు గాగ

భావజు బాణముల్ బలమైన మారుత
మ్ములగుచు కల్లోలములను రేప
ఆలి యావర్తమ్ము నాత్మజు లనుజులు
కలిగింప వ్యధలు నక్తంబులట్లు
తే.గీ.

ఘోర సంసార వార్ధిలో కూలి నేను
పడుచునుంటి నాయాసమ్ము భక్తపాల
నీదు పాదపద్మములందు నిశ్చలమగు
భక్తియను నొకనిడి కావవా ముకుంద! (15)

సీ.

కాంచకుందును గాక క్షణమేని క్షీణపు
ణ్యులగాని భక్తిహీనులను గాని
వినకుండెదను గాక వీనుల విందయ్యు
హరిచరిత్రము గాని యట్టి కథలు
తలపకుందును గాక కలనేని నీవు లే
వని పల్కువాని నో యాదిదేవ
పొందకుందును గాక భువనేశ నీ సేవ
చేయకుండెడియట్టి జీవితంబు
తే.గీ.

జన్మజన్మములకునేని జగదధీశ
నా మనోరథమీడేర్చుమో ముకుంద
నీదు సేవలోనర్చుచు నెమ్మనమున
అధికతరమైన ఆనందమందువాడ (16)

సీ.

కీర్తించుమా జిహ్వా కేశవలీలలు
మురవైరిని భజింపుము హృదయమ్ము
చేతులారా! సమర్పించుడీ శ్రీధరు
విను డచ్యుతుని కథల్ వీనులార
కన్నులారా సదా కాంచుడీ కృష్ణునే
హరి సన్నిధికి బోవు డంఘ్రులార
ఆఘ్రాణమొనరింపుమా ముకుందుని పాద
తులసినే నాసికా తోషమొదవ

తే.గీ.

శీర్షమా యదోక్షజు పాదసీమ యొద్ద
ప్రణతులొనరింపుమా భక్తిభావ మలర
ఇంద్రియములార విష్ణు సేవించుచుండి
తత్కృపామృత సారమున్ ద్రాగవచ్చు (17)

తే.గీ.

వినుడు నరులార మందు చెప్పెదను యాజ్ఞ
వల్క్య ముఖ్యులు దెల్పిరి భవరుజకిదె
హృది నలరు పరంజ్యోతి శ్రీకృష్ణ రసము
త్రాగు వారికి కలుగు నిర్వాణ సుఖము (18)

తే.గీ.

ఆపదూర్మి మయమగు భవాబ్ధి దాటు
టకునుపాయమిదే మీ యెడందలోన
మరల మరల నారాయణ మంత్రవరము
జపమొనర్చుచు నుండుడీ సంతతమ్ము (19)

తే.గీ.

భూమ రూపాన్వితా భూమి ముఖ్య భూత
చయము లతి సూక్ష్మములు రుద్ర జలజసంభ
వాదులున్ క్షుద్రు లఖిల దేవతలు కీట
కములు నీముందు జయ జయ కమలనేత్ర (20)

చం.

కరములు మోడ్చి వంచి తల గాత్రము పుల్కలనొందుచుండగా
స్వరమున గద్గదంబొదవ చక్షుల బాష్పము లుప్పతిల్ల, నీ
చరణములన్ దలంచుటను సద్రస పానమొనర్చుచున్ సదా
పరగుత నాదు జీవితము భద్రపథాన ముకుంద మాధవా! (21)

శా.

ఓ గోపాలక ఓ కృపాజలనిధీ ఓ సింధుకన్యాపతీ
ఓ గోవింద గజేంద్రరక్షక హరీ ఓ కేశవా మాధవా
ఓ గోవర్ధన ధారి నేనెరుగ నన్యున్ సర్వలోకేశ్వరా

ఓ గోపీజననాథ ప్రోవగదె నన్నో పుండరీకేశణ (22)

సీ.

భక్త బృందముల యాపత్సమూహములను
కాద్రవేయులయెడ గారుడమణి
అఖిల లోకములకు నత్యంత భద్రము
లను గూర్చు రక్షాకరాంచిత మణి
గోపికా స్త్రీల చక్షువులను చాతక
పక్షుల నలరించు వారిదమణి
అఖిల లోకైక మోహనకరంబగు దివ్య
సౌందర్యశ్రీ విలాస కలితమణి
తే.గీ.

ముదిత రుక్మిణీ చేతోవిభూషణమణి
యాదవాన్వయ సమ్మానితాద్భుత మణి
ఎల్ల మణులకు కాంతుల నిచ్చెడు మణి
జయము శ్రీకృష్ణ మణి నీకు జయము జయము .. (23)

తే.గీ.

అరిహరమగు మంత్రంబు త్రయ్యంత పూజ్య
మంత్రము భవాబ్ధి తారక మంత్ర మఖిల
సంపదల నిడు మంత్రమున్ జపమొనర్తు
సర్వదా కృష్ణ మంత్రమున్ సాదరమున .. (24)

సీ.

వ్యామోహ నామక ప్రబల రోగమ్మును
హరియింప జేయు మహౌషధమ్ము
మునిబృంద చిత్త వృత్తిని తత్త్వమందు ప్ర
వర్తింపజేయు భవౌషధమ్ము
అసుర సంఘార్తి కరోషధమ్మును జగత్
సంజీవన ప్రశస్తౌషధమ్ము
భక్తహితము గూర్చు పరమౌషధమ్ము భ
వామయమ్మును బాపు నౌషధమ్ము
తే.గీ.

అఖిల శ్రేయములను గూర్చు నౌషధమ్ము

సకల వేదాంత విజ్ఞాన సారమైన
ఔషదంబిది తత్త్వ పీయూషమయము
స్వాంతమా కొమ్ము కృష్ణ దివ్యోషధమ్ము ... (25)

సీ.

ఏ దేవ దేవుని పాదముల్ తలపక
సలుపు కార్యములు నిష్ఫలములగునొ
వేదమ్ములను వల్లెవేయుటయే మహా
వనమందు జేయు రోదనమె యగునొ
ఆగమ విహిత కర్మాచరణము క్రొవ్వు
కరగించుటకు జేయు కర్మమగునొ
పూర్త విధులనేని పూనుట లెల్లను
భస్మమ్ములో పోయు పగిది యగునొ
ఆ.వె.

పుణ్యతీర్థములను మునుగుట యేనియు
సామజమ్మొనర్చు స్నానమగునొ
అట్టి పరమపురుషుడైన నారాయణు
డతుల జయములొంది యలరు గాక! .. (26)

తే.గీ.

వాంఛితములొందెదరు కడు పాపులేని
తలచుచో స్వామి నామమున్, దలపనైతి
నేమొ పూర్వ జన్మములందు నిట్టి గర్భ
వాసముఖ దుఃఖ చయముల పాల బడితి .. (27)

తే.గీ.

ఈ భవమ్మున చాలు నాకీ ఫలమ్ము
వేడుచుంటిని స్వామి నీ భృత్యులకును
భృత్యులకు భృత్యులకునేని భృత్యునట్లు
నన్ను భావింపుమా జగన్నాథ శౌరి .. (28)

సీ.

పురుషోత్తముడు హరి ముల్లోకములపతి
స్వాంతాన సేవింపబడెడి వాడు
భక్త బృందంబుల వాంఛితమ్ముల దీర్చి

యిహ పర సుఖముల నిచ్చువాడు
తన పదమ్మును నేని తగు ప్రేమతోనిచ్చి
రక్షించు విభుడు నారాయణుండు
అండగా నుండగా నాతని దలపక
పురుషాధముండొక్క నరుడు కొన్ని
తే.గీ.

గ్రామముల కధిపతియగు వాడు కర్కశుండు
నడుగ నల్పార్థములనిడు నతని సేవ
కొరకు వెదకుచు నుంటిమా మొరకులమయి
మూగవారము నీచులము ననునట్లు .. (29)

కం.
మదనా నా మదిలో హరి
పదములు గల వటకు జేరవలదు హరునిచే
బొదవెను నీకు విపత్తులు
గద యెరుగవె విష్ణు చక్ర ఘన విక్రమమున్ .. (30)

తే.గీ.
నాలుకా నీకు మ్రొక్కెద నాలకింపు
మా పరాత్పరు తత్త్వమ్ము నభినుతించు
తీయని రసమ్ములూరు నారాయణాది
నామములు మాటిమాటికి న్బలుకు మమ్ము .. (31)

తే.గీ.
ఈ శరీరమ్ము పరిణామ పేశలమ్ము
సంధులెల్లను జారి వశమ్ము తప్పు
కష్టపడనేల మందులకై నిరామ
యమగు కృష్ణ నామ రసాయనమును గొనుము .. (32)

చం.
వనధిజ భార్య నీ సుతుడు వారిరుహాసను డాగమమ్ములే
నిను వినుతించు స్తోతరును నిర్బరబృందము సేవకుల్ జనా
ర్దన జనయిత్రి దేవకియు తావక మాయ జగత్తు మోక్షమే
ఘనమగు నీ ప్రసాద మెరుగన్ జుమి యన్యము లెవ్వియేనియున్ .. (33)

సీ.

కృష్ణుండు సకల లోకేశుండు మన తాత
కృష్ణునిజేరిమ్రొక్కెదనునేను
కృష్ణునిచే సురరిపులెల్ల హతులైరి
కృష్ణునికొరకంజలింతునెపుడు
కృష్ణుని వలననే యీ సృష్టి యొప్పారె
కృష్ణునిదాసుడనేనులెస్స
కృష్ణుని యందు వర్తిల్లు నీ జగమెల్ల
నేకృష్ణమముల్లోవుమోముకుంద
కృష్ణుడే తల్లి తండ్రియు నీశ్వరుండు
కృష్ణుడే తోడు నీడయు హితుడు నెపుడు
కృష్ణుడే సర్వమనుచు నర్చించు నెడల
కృష్ణుడే యిచ్చు యోగముల్ క్షేమములును .. (34)

తే.గీ.

నన్ను దయగను మీశ అనాథనాథ
అతిదయాళుడ వీవు భవాబ్ధి యందు
మునుగు నను నతిదీనుని బ్రోవుమయ్య
దేవ పురుషోత్తమా హరీ దీనపాల ... (35)

శా.

శ్రీనారాయణ పాదపంకజయుగ శ్రీసన్నిధిన్ మ్రొక్కెదన్
శ్రీనారాయణ పూజలన్ సతతమున్ జిత్తంబులో జేయుదున్
శ్రీనారాయణ దివ్యనామములు వల్లింతున్ సముత్సాహినై
శ్రీనారాయణ తత్త్వవైభవము నే చింతింతు సద్భక్తితో .. (36)

శా.

శ్రీనాథా పురుషోత్తమా మురహరా శ్రీవాసుదేవా హరీ
శ్రీనారాయణ చక్రపాణి వరదా శ్రీకృష్ణ భక్తప్రియా
శ్రీ నందాత్మజ రామ రామ భువన శ్రీయోనుసంధాయకా
దీన త్రాణ పరాయణా యదువరా దేవా జగన్నాయకా .. (37)

శా.

శ్రీ వైకుంఠ ముకుంద మాధవ కృపాసింధూ యశోదాసుతా
గోవిందా మధుసూదనా సురనుతా గోపాలకృష్ణా విభూ
దేవా యంచును బల్క గల్గియును పృథ్విన్ బల్క రారీతిగా
నే వేళన్ వ్యసనార్తులై జనులు స్వామీ బాపు మీ దుస్థితిన్ ... (38)

చం.

అనవరతమ్ము మానస సమంచిత సారసమందు నొప్పుచున్
వినయము మీర విష్ణుపదపీఠి సమాశ్రయ మొందువారికిన్
మనమున భీతి పోనడచు మాధవు ధ్యాన మొనర్చుచో జనా
ర్థను గృపచేత వైష్ణవపదమ్ము లభించును సత్ఫలమ్ముగా ... (39)

తే.గీ.

క్షీరసాగర వీచికా శీకరతతి
తారలునుబోల నభమట్లు తనరు మూర్తి
కాదిశేషుడు తల్పమై తనరు హరికి
మాధవున కాదరమున నమస్కరింతు ... (40)

తే.గీ.

శృతిధరులు కవిలోక వీరులు ద్విజవర
పద్మశరులు స్నేహితులుగ పరగు నతడు
సారసాక్ష పదాంభోజ షట్పదుడగు
నృపతి కులశేఖరాఖ్యు డీ కృతినొనర్చె ... (41)

చం

తలపులలోన నీ మధుర తత్త్వరసమ్ము సుధాస్రవంతియై
యలరుచు సాగుచుండ పరమార్థ సమన్విత భావరత్న సం
కలన మొనర్చి నీదు పదకంజ సమీపమునందు జేర్చి యం
జలిని ఘటించుచుంటి కృతి సత్కృపతో గొనుమా జనార్దనా.

స్వేచ్ఛానువాదము

శ్రీపండితనేమానిరామజోగిసన్యాసిరావుగారు

